

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ pañcāśītitaṃamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcāśītitaṃ sargaḥ ॥

guhabharatayōrvārtālāpō bharatasya śōkaśca

ēvamuktastu bharatō

niśādādhipatiṃ guhaṃ |

pratyuvāca mahāprājñō

vākyam hētvarthasaṃhitam || 2.85.1 ||

ūrjitaḥ khalu tē kāmāḥ

kṛtō mama gurōḥ sakhē |

yō mē tvamīdṛśīṃ sēnā -

mabhyarcayitumicchasi || 2.85.2 ||

ityuktvā sa mahātējā

guhaṃ vacanamuttamam |

abravīd bharataḥ śrīmān

panthānaṃ darśayan punaḥ || 2.85.3 ||

katarēṇa gamiṣyāmi

bharadvājāśramaṃ yathā |

gahanō'yaṃ bhṛśaṃ dēśō

gaṅgānūpō duratyayaḥ || 2.85.4 ||

tasya tad vacanaṃ śrutvā  
 rājaputrasya dhīmataḥ |  
 abravīt prāñjalirbhūtvā  
 guhō gahanagōcaraḥ || 2.85.5 ||

dāśāstvanugamiṣyanti  
 dēśajñāḥ susamāhitāḥ |  
 ahaṃ cānugamiṣyāmi  
 rājaputra mahābala || 2.85.6 ||

kaccinna duṣṭō vrajasi  
 rāmasyākliṣṭakarmanaḥ |  
 iyaṃ tē mahatī sēnā  
 śaṅkāṃ janayatīva mē || 2.85.7 ||

tamēvamabhibhāṣanta -  
 mākāśa iva nirmalaḥ |  
 bharataḥ ślakṣṇayā vācā  
 guhaṃ vacanamabravīt || 2.85.8 ||

mā bhūt sa kālō yat kaṣṭaṃ  
 na māṃ śaṅkitumarhasi |  
 rāghavaḥ sa hi mē bhrātā  
 jyēṣṭhaḥ piṭṛsamō mataḥ || 2.85.9 ||

taṃ nivartayituṃ yāmi  
 kākutsthaṃ vanavāsinam |  
 buddhiranyā na mē kāryā  
 guha satyaṃ bravīmi tē || 2.85.10 ||

sa tu saṃhr̥ṣṭavadanaḥ  
 śrutvā bharatabhāṣitam |  
 punarēvābravīd vākyaṃ  
 bharataṃ prati harṣitaḥ || 2.85.11 ||

dhanyastvaṃ na tvayā tulyaṃ  
 paśyāmi jagatītalē |  
 ayatnādāgataṃ rājyaṃ  
 yastvaṃ tyaktumihēcchasi || 2.85.12 ||

śāśvatī khalu tē kīrti -  
 rlōkānanu carīsyati |  
 yastvaṃ kṛcchragataṃ rāmaṃ  
 pratyānayitumicchasi || 2.85.13 ||

ēvaṃ sambhāṣamāṇasya  
 guhasya bharataṃ tadā |  
 babhau naṣṭaprabhaḥ sūryō  
 rajanī cābhyavartata || 2.85.14 ||

sannivēśya sa tāṃ sēnāṃ  
 guhēna paritōṣitaḥ |  
 śatrughnēna samaṃ śrīmā -  
 ñchayanaṃ punarāgamat || 2.85.15 ||

rāmacintāmayaḥ śōkō  
 bharatasya mahātmanaḥ |  
 upasthitō hyanarhasya  
 dharmaprēkṣasya tādr̥śaḥ || 2.85.16 ||

antardāhēna dahanah  
 santāpayati rāghavam |  
 vanadāhāgnisantaptaṃ  
 gūḍhō'gniriva pādapam || 2.85.17 ||

prasṛtaḥ sarvagātrēbhyaḥ  
 svēdaṃ śōkāgnisambhavam |  
 yathā sūryāṃśusantaptō  
 himavān prasṛtō himam || 2.85.18 ||

dhyānanirdaraśailēna  
 viniḥśvasitadhātunā |  
 dainyapādapasaṅghēna  
 śōkāyāsādhisṛṅgiṇā || 2.85.19 ||

pramōhānantasattvēna santāpauṣadhivēṇunā |  
 ākrāntō duḥkhaśailēna mahatā kaikayīsutaḥ || 2.85.20 ||

viniḥśvasan vai bhṛśadurmanāstataḥ  
 pramūḍhasaṃjñāḥ paramāpadaṃ gataḥ |  
 śamaṃ na lēbhē hṛdayajvarārditō  
 nararṣabhō yūthahatō yatharṣabhaḥ || 2.85.21 ||

guhēna sārdhaṃ bharataḥ samāgatō  
 mahānubhāvaḥ sajanaḥ samāhitaḥ |  
 sudurmanāstaṃ bharataṃ tadā puna -  
 rguhaḥ samāśvāsayaḍagrajaṃ prati || 2.85.22 ||

|| ityārṣe śrīmadrāmāyaṇē vālmikīyē ādikāvye  
 ayōdhyākāṇḍē pañcāśītitamaḥ sargaḥ ||